

---

kIrtanAni sadAshivabrahmendravrachitam

ಕೀರ್ತನಾನಿ ಸದಾಶಿವಬ್ರಹ್ಮೇಂದ್ರವಿರಚಿತಂ

Document Information



---

Text title : Kirtanas composed by Sadashivabrahmendra

File name : kIrtanAnisadAshivabrahmendra.itx

Category : deities\_misc, sadAshivabrahmendra, kRitI

Location : doc\_deities\_misc

Author : Sadashivabrahmendra

Transliterated by : P. P. Narayanaswami swami at mun.ca

Proofread by : P. P. Narayanaswami swami at mun.ca

Latest update : June 18, 2016

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

June 29, 2023

*sanskritdocuments.org*

---

ಕೀರ್ತನಾನಿ ಸದಾಶಿವಬ್ರಹ್ಮೇಂದ್ರವಿರಚಿತಂ



ಪಿಬರೇ ರಾಮ ರಸಂ

ರಾಗಂ- ಯಮುನಾಕಲ್ಯಾಣಿ ತಾಳಂ- ಆದಿ  
ಪಲ್ಲವಿ  
ಪಿಬರೇ ರಾಮರಸಂ ರಸನೇ  
ಪಿಬರೇ ರಾಮ ರಸಂ  
ಚರಣಂ  
ದೂರೀಕೃತಪಾತಕಸಂಸರ್ಗಂ  
ಪೂರಿತನಾನಾವಿಧಫಲವರ್ಗಂ .. 1..  
ಜನನಮರಣಭಯಶೋಕವಿದೂರಂ  
ಸಕಲಶಾಸ್ತ್ರನಿಗಮಾಗಮಸಾರಂ .. 2..  
ಪರಿಪಾಲಿತ ಸರಸಿಜ ಗರ್ಭಾಂಡಂ  
ಪರಮಪವಿತ್ರೀಕೃತಪಾಪಾಂಡಂ .. 3..  
ಶುದ್ಧಪರಮಹಂಸಾಶ್ರಿತಗೀತಂ  
ಶುಕಶೌನಕಕೌಶಿಕಮುಖಪೀತಂ .. 4..

ಖೀಲತಿ ಮಮ ಹೃದಯೇ

ರಾಗಂ- ಅರಾಣಾ ತಾಳಂ- ಆದಿ  
ಪಲ್ಲವಿ  
ಖೀಲತಿ ಮಮ ಹೃದಯೇ ರಾಮಃ  
ಖೀಲತಿ ಮಮ ಹೃದಯೇ  
ಅನುಪಲ್ಲವಿ  
ಮೋಹಮಹಾರ್ಣವತಾರಕಕಾರೀ  
ರಾಗದ್ವೇಷಮುಖಾಸುರಮಾರೀ  
ಚರಣಂ  
ಶಾಂತಿವಿದೇಹಸುತಾಸಹಚಾರೀ  
ದಹರಾಯೋಧ್ಯಾನಗರವಿಹಾರೀ

ಪರಮಹಂಸಸಾಮ್ರಾಜ್ಯೋದ್ಧಾರೀ  
ಸತ್ಯಜ್ಞಾನಾನಂದಶರೀರೀ

ಚೇತಃ ಶ್ರೀರಾಮಂ

ರಾಗಂ- ಸುರಟಿ ತಾಳಂ- ಆದಿ  
ಪಲ್ಲವಿ  
ಚೇತಃ ಶ್ರೀ ರಾಮಂ ಚಿಂತಯ  
ಜೀಮೂತ ಶ್ಯಾಮಂ  
ಚರಣಂ  
ಅಂಗೀಕೃತತುಂಬುರುಸಂಗೀತಂ  
ಹನುಮದ್ಗವಯಗವಾಕ್ಷಸಮೇತಂ .. 1..  
ನವರತ್ನಸ್ಥಾಪಿತಕೋಟೀರಂ  
ನವತುಲಸೀದಳಕಲ್ಪಿತಹಾರಂ .. 2..  
ಪರಮಹಂಸಹೃದ್ಗೋಪುರದೀಪಂ  
ಚರಣದಲಿತಮುನಿತರುಣೀಶಾಪಂ .. 3..

ಭಜ ರೇ ರಘುವೀರಂ

ರಾಗಂ- ಕಲ್ಯಾಣಿ ತಾಳಂ- ಮಿಶ್ರ ಚಾಪು  
ಪಲ್ಲವಿ  
ಭಜ ರೇ ರಘುವೀರಂ ಮಾನಸ  
ಭಜ ರೇ ಬಹುಧೀರಂ  
ಅನುಪಲ್ಲವಿ  
ಅಂಬುದಡಿಂಭವಿಡಂಬನಗಾತ್ರಂ  
ಅಂಬುದವಾಹನನಂದನದಾತ್ರಂ  
ಚರಣಂ  
ಕುಶಿಕಸುತಾರ್ಪಿತಕಾರ್ಮುಕವೇದಂ  
ವಶಿಹೃದಯಾಂಬುಜಭಾಸ್ಕರಪಾದಂ  
ಕುಂಡಲಮಂಡನಮಂಡಿತಕರ್ಣಂ  
ಕುಂಡಲಿಮಂಜಕಮದ್ಭೂತವರ್ಣಂ .. 1..  
ದಂಡಿತಸುಂದಸುತಾದಿಕವೀರಂ  
ಮಂಡಿತಮನುಕುಲಮಾಶ್ರಯಶೌರಿಂ

ಪರಮಹಂಸಮಖಿಲಾಗಮವೇದ್ಯಂ  
ಪರಮವೇದಮಕುಟೀಪ್ರತಿಪಾದ್ಯಂ .. 2..

ಭಜ ರೇ ಗೋಪಾಲಂ

ರಾಗಂ- ಹಿಂದೋಳಂ ತಾಳಂ - ಆದಿ  
ಪಲ್ಲವಿ  
ಭಜ ರೇ ಗೋಪಾಲಂ ಮಾನಸ  
ಭಜ ರೇ ಗೋಪಾಲಂ  
ಚರಣಂ  
ಭಜ ಗೋಪಾಲಂ ಭಜಿತಕುಚೇಲಂ  
ತ್ರಿಜಗನ್ನೂಲಂ ದಿತಿಸುತಕಾಲಂ .. 1..  
ಆಗಮಸಾರಂ ಯೋಗವಿಚಾರಂ  
ಭೋಗಶರೀರಂ ಭುವನಾಧಾರಂ .. 2..  
ಕದನಕರೋರಂ ಕಲುಷ್ಠಿದೂರಂ  
ಮದನಕುಮಾರಂ ಮಧುಸಂಹಾರಂ .. 3..  
ನತಮಂದಾರಂ ನಂದಕಿಶೋರಂ  
ಹತಚಾಣೂರಂ ಹಂಸವಿಹಾರಂ .. 4..

ಸ್ಥರ ವಾರಂ ವಾರಂ

ರಾಗಂ- ಕಾಪಿ ತಾಳಂ- ಆದಿ  
ಪಲ್ಲವಿ  
ಸ್ಥರ ವಾರಂ ವಾರಂ ಚೇತಃ  
ಸ್ಥರ ನಂದಕುಮಾರಂ  
ಚರಣಂ  
ಘೋಷಕುಟೀರಪಯೋಘೃತಚೋರಂ  
ಗೋಕುಲವೃಂದಾವನಸಂಚಾರಂ .. 1..  
ವೇಣುರವಾಮೃತಪಾನಕರೋರಂ  
ವಿಶ್ವಸ್ಥಿತಿಯಹೇತುವಿಹಾರಂ .. 2..  
ಪರಮಹಂಸಹೃತ್ವಂಚರಕೀರಂ  
ಪಟುತರಥೇನುಕಬಕಸಂಹಾರಂ .. 3..

ಬ್ರೂಹಿ ಮುಕುಂದೇತಿ

ರಾಗಂ- ಕುರಂಚಿ ತಾಳಂ- ಆದಿ  
ಪಲ್ಲವಿ  
ಬ್ರೂಹಿ ಮುಕುಂದೇತಿ ರಸನೇ  
ಬ್ರೂಹಿ ಮುಕುಂದೇತಿ  
ಚರಣಂ  
ಕೇಶವಮಾಧವಗೋವಿಂದೇತಿ  
ಕೃಷ್ಣಾನಂದಸದಾನಂದೇತಿ .. 1..  
ರಾಧಾರಮಣಹರೇರಾಮೇತಿ  
ರಾಜೀವಾಕ್ಷಘನಶ್ಯಾಮೇತಿ .. 2..  
ಗರುಡಗಮನನಂದಕಹಸ್ತೇತಿ  
ಖಂಡಿತದಶಕಂಧರಮಸ್ತೇತಿ .. 3..  
ಅಕ್ರೂರಪ್ರಿಯಚಕ್ರಧರೇತಿ  
ಹಂಸನಿರಂಜನಕಂಸಹರೇತಿ .. 4..

ಮಾನಸ ಸಂಚರ ರೇ

ರಾಗಂ- ಸಾಮ ತಾಳಂ- ಆದಿ  
ಪಲ್ಲವಿ  
ಮಾನಸ ಸಂಚರ ರೇ ಬ್ರಹ್ಮಣಿ  
ಮಾನಸ ಸಂಚರ ರೇ  
ಅನುಪಲ್ಲವಿ  
ಮದಶಿಖಿಪಿಂಭಾಲಂಕೃತಚಿಕುರೇ  
ಮಹನೀಯಕವೋಲವಿಜಿತಮುಕರೇ  
ಚರಣಂ  
ಶ್ರೀರಮಣೀಕುಚದುರ್ಗವಿಹಾರೇ  
ಸೇವಕಜನಮಂದಿರಮಂದಾರೇ .. 1..  
ಪರಮಹಂಸಮುಖಚಂದ್ರಚಕೋರೇ  
ಪರಿಪೂರಿತಮುರಳೀರವಧಾರೇ .. 2..

ಗಾಯತಿ ವನಮಾಲೀ

ರಾಗಂ- ಮಿಶ್ರ ಕಾಪಿ ತಾಳಂ- ಆದಿ

ಪಲ್ಲವಿ

ಗಾಯತಿ ವನಮಾಲೀ ಮಧುರಂ

ಗಾಯತಿ ವನಮಾಲೀ

ಚರಣಂ

ಪುಷ್ಪಸುಗಂಧಿಸುಮಲಯಸಮೀರೇ

ಮುನಿಜನಸೇವಿತಯಮುನಾತೀರೇ .. 1..

ಕೂಜಿತಶುಕಪಿಕಮುಖಖಗಕುಂಜೇ

ಕುಟಿಲಾಲಕಬಹುನೀರದಪುಂಜೇ .. 2..

ತುಲಸೀದಾಮವಿಭೂಷಣಹಾರೀ

ಜಲಜಭವಸ್ತುತಸದ್ಗುಣಶೌರೀ .. 3..

ಪರಮಹಂಸಹೃದಯೋತ್ಸವಕಾರೀ

ಪರಿಪೂರಿತಮುರಳೀರವಧಾರೀ .. 4..

ಕ್ರೀಡತಿ ವನಮಾಲೀ

ರಾಗಂ- ಸಿಂಧುಭೈರವಿ

ತಾಳಂ- ಆದಿ

ಪಲ್ಲವಿ

ಕ್ರೀಡತಿ ವನಮಾಲೀ ಗೋಷ್ಠೇ

ಕ್ರೀಡತಿ ವನಮಾಲೀ

ಚರಣಂ

ಪ್ರಹ್ಲಾದಪರಾಶರಪರಿಪಾಲೀ

ಪವನಾತ್ಮಜಜಾಂಬವದನುಕೂಲೀ .. 1..

ಪದ್ಮಾಕುಚಪರಿರಂಭಣಶಾಲೀ

ಪಟುಶರಶಾಸಿತಮಾಲಿಸುಮಾಲೀ .. 2..

ಪರಮಹಂಸವರಕುಸುಮಸುಮಾಲೀ

ಪ್ರಣವಪಯೋರುಹಗರ್ಭಕಪಾಲೀ .. 3..

ಭಜ ರೇ ಯದುನಾಥಂ

ರಾಗಂ- ಪೀಠೂ

ತಾಳಂ- ಆದಿ

ಪಲ್ಲವಿ

ಭಜ ರೇ ಯದುನಾಥಂ ಮಾನಸ

ಭಜ ರೇ ಯದುನಾಥಂ

ಚರಣಂ

ಗೋಪವಧೂಪರಿರಂಭಣಲೋಲಂ

ಗೋಪಕಿಶೋರಕಮದ್ಭುತಲೀಲಂ .. 1..

ಕಪಟಾಂಗೀಕೃತಮಾನುಷವೇಷಂ

ಕಪಟನಾಟ್ಯಕೃತಕೃತ್ಸುಸುವೇಷಂ .. 2..

ಪರಮಹಂಸಹೃತ್ತತ್ವಸ್ವರೂಪಂ

ಪ್ರಣವಪಯೋಧರಪ್ರಣವಸ್ವರೂಪಂ .. 3..

ಪ್ರತಿವಾರಂ ವಾರಂ

ರಾಗಂ- ಕಾಂಭೋಜಿ ತಾಳಂ- ಮಿಶ್ರಚಾಪು

ಪಲ್ಲವಿ

ಪ್ರತಿವಾರಂ ವಾರಂ

ಮಾನಸ ಭಜ ರೇ ರಘುವೀರಂ

ಅನುಪಲ್ಲವಿ

ಕಾಲಾಂಭೋಧರಕಂತಶರೀರಂ

ಕೌಶಿಕಶುಕಶೌನಕಪರಿವಾರಂ

ಚರಣಂ

ಕೌಸಲ್ಯಾದಶರಥಸುಕುಮಾರಂ

ಕಲಿಕಲ್ಮಷಭಯಗಹನಕುಠಾರಂ .. 1..

ಪರಮಹಂಸಹೃತ್ವದ್ಮವಿಹಾರಂ

ಪ್ರತಿಹತದಶಮುಖಬಲವಿಸ್ತಾರಂ .. 2..

ಖೇಲತಿ ಬ್ರಹ್ಮಾಂಡೇ

ರಾಗಂ- ಸಿಂಧುಭೈರವಿ ತಾಳಂ- ಆದಿ

ಪಲ್ಲವಿ

ಖೇಲತಿ ಬ್ರಹ್ಮಾಂಡೇ ಭಗವಾನ್

ಖೇಲತಿ ಬ್ರಹ್ಮಾಂಡೇ

ಚರಣಂ

ಹಂಸಃ ಸೋಽಹಂ ಹಂಸಃ ಸೋಽಹಂ

ಹಂಸಃ ಸೋಽಹಂ ಸೋಽಹಮಿತಿ .. 1..

ಪರಮಾತ್ಮೋಽಹಂ ಪರಿಪೂರ್ಣೋಽಹಂ

ಬ್ರಹ್ಮೈವಾಹಮಹಂ ಬ್ರಹ್ಮೇತಿ .. 2..  
 ತ್ವಕ್ಷುಷ್ಠಃ ಶ್ರುತಿಜಿಹ್ವಾಘ್ರಾಣೇ  
 ಪಂಚವಿಧಪ್ರಾಣೋಪಸ್ಥಾನೇ .. 3..  
 ಶಬ್ದಸ್ಪರ್ಶರಸಾದಿಕಮಾತ್ರೇ  
 ಸಾತ್ತ್ವಿಕರಾಜಸತಾಮಸಮಿತ್ರೇ .. 4..  
 ಬುದ್ಧಿಮನಶ್ಚಿತ್ತಾಹಂಕಾರೇ  
 ಭೂಜಲತೇಜೋಗಗನಸಮೀರೇ .. 5..  
 ಪರಮಹಂಸರೂಪೇಣ ವಿಹರ್ತಾ  
 ಬ್ರಹ್ಮವಿಷ್ಣುರುದ್ರಾದಿಕಕರ್ತಾ .. 6..

ಸ್ಥಿರತಾ ನಹಿ ನಹಿ ರೇ

ರಾಗಂ- ಪುನ್ನಾಗವರಾಳಿ ತಾಳಂ- ಆದಿ  
 ಪಲ್ಲವಿ  
 ಸ್ಥಿರತಾ ನಹಿ ನಹಿ ರೇ ಮಾನಸ  
 ಸ್ಥಿರತಾ ನಹಿ ನಹಿ ರೇ  
 ಚರಣಂ  
 ತಾಪತ್ರಯಸಾಗರಮಗ್ನಾನಾಂ  
 ದರ್ಪಾಹಂಕಾರವಿಲಗ್ನಾನಾಂ .. 1..  
 ವಿಷಯಪಾಶವೇಷ್ಟಿತಚಿತಾನಾಂ  
 ವಿಪರೀತಜ್ಞಾನವಿಮತಾನಾಂ .. 2..  
 ಪರಮಹಂಸಯೋಗವಿರುದ್ಧಾನಾಂ  
 ಬಹುಚಂಚಲತರಸುಖಸಿದ್ಧಾನಾಂ .. 3..

ನಹಿ ರೇ ನಹಿ ರೇ ಶಂಕಾ ಕಾಚಿತ್

ರಾಗಂ- ಮೋಹನಂ ತಾಳಂ- ಆದಿ  
 ಪಲ್ಲವಿ  
 ನಹಿ ರೇ ನಹಿ ರೇ ಶಂಕಾ ಕಾಚಿತ್  
 ನಹಿ ರೇ ನಹಿ ರೇ ಶಂಕಾ  
 ಚರಣಂ  
 ಅಜಮಕ್ಷರಮದ್ವೈತಮನಂತಂ  
 ಧ್ಯಾಯಾಮಿ ಬ್ರಹ್ಮ ಪರಂ ಶಾಂತಂ .. 1..



ಯೇ ತ್ಯಜಂತಿ ಬಹುತರಪರಿತಾಪಂ  
 ಯೇ ಭಜಂತಿ ಸಚ್ಚಿತ್ಸುಖರೂಪಂ .. 2..  
 ಪರಮಹಂಸಗುರುಭಣಿತಂ ಗೀತಂ  
 ಯೇ ಪಠಂತಿ ನಿಗಮಾರ್ಥಸಮೇತಂ .. 3..

ಚಿಂತಾ ನಾಸ್ತಿ ಕಿಲ

ರಾಗಂ- ನವರೋಜ್ ತಾಳಂ- ಆದಿ  
 ಪಲ್ಲವಿ  
 ಚಿಂತಾ ನಾಸ್ತಿ ಕಿಲ ತೇಷಾಂ  
 ಚಿಂತಾ ನಾಸ್ತಿ ಕಿಲ  
 ಚರಣಂ  
 ಸಮದಮಕರುಣಾಸಂಪೂರ್ಣಾನಾಂ  
 ಸಾಧುಸಮಾಗಮಸಂಕೀರ್ಣಾನಾಂ .. 1..  
 ಕಾಲತ್ರಯಜಿತಕಂದರ್ಪಾಣಾಂ  
 ಖಂಡಿತಸರ್ವೇಂದ್ರಿಯದರ್ಪಾಣಾಂ .. 2..  
 ಪರಮಹಂಸಗುರುಪದಚಿತ್ತಾನಾಂ  
 ಬ್ರಹ್ಮಾನಂದಾಮೃತಮತ್ತಾನಾಂ .. 3..

ಬ್ರಹ್ಮೈವಾಹಂ ಕಿಲ

ರಾಗಂ- ನಾಥನಾಮಕ್ರಿಯಾ ತಾಳಂ- ಆದಿ  
 ಪಲ್ಲವಿ  
 ಬ್ರಹ್ಮೈವಾಹಂ ಕಿಲ ಸದ್ಗುರುಕೃಪಯಾ  
 ಬ್ರಹ್ಮೈವಾಹಂ ಕಿಲ  
 ಚರಣಂ  
 ಬ್ರಹ್ಮೈವಾಹಂ ಕಿಲ ಗುರುಕೃಪಯಾ  
 ಚಿನ್ಮಯಬೋಧಾನಂದಘನಂ ತತ್ .. 1..  
 ಶ್ರುತ್ಯಂತೈಕನಿರೂಪಿತಮತುಲಂ  
 ಸತ್ಯಸುಖಾಂಬುಧಿಸಮರಸಮನಘಂ .. 2..  
 ಕರ್ಮಾಕರ್ಮವಿಕರ್ಮವಿದೂರಂ  
 ನಿರ್ಮಲಸಂವಿದಖಂಡಮಪಾರಂ .. 3..  
 ನಿರವಧಿಸತ್ತಾಸ್ಪದಪದಮಜರಂ

ನಿರುಪಮಮಹಿಮನಿ ನಿಹಿತಮನೀಹಂ .. 4..  
 ಆಶಾಪಾಶವಿನಾಶನಚತುರಂ  
 ಕೋಶಪಂಚಕಾತೀತಮನಂತಂ .. 5..  
 ಕಾರಣಕಾರಣಮೇಕಮನೇಕಂ  
 ಕಾಲಕಾಲಕಲಿದೋಷವಿಹೀನಂ .. 6..  
 ಅಪ್ರಮೇಯಪದಮಖಿಲಾಧಾರಂ  
 ನಿಷ್ಪ್ರಪಂಚನಿಜನಿಷ್ಠಿಯರೂಪಂ .. 7..  
 ಸ್ವಪ್ರಕಾಶಶಿವಮದ್ವಯಮಭಯಂ  
 ನಿಷ್ ಪ್ರತ್ಯಕ್ಷಮನಪಾಯಮಕಾಯಂ .. 8..

ಸರ್ವಂ ಬ್ರಹ್ಮಮಯಂ

ರಾಗಂ- ಚೇಂಚುರುಟ್ಟಿ ತಾಳಂ- ಆದಿ  
 ಪಲ್ಲವಿ  
 ಸರ್ವಂ ಬ್ರಹ್ಮಮಯಂ ರೇ ರೇ  
 ಸರ್ವಂ ಬ್ರಹ್ಮಮಯಂ  
 ಚರಣಂ  
 ಕಿಂ ವಚನೀಯಂ ಕಿಮವಚನೀಯಂ  
 ಕಿಂ ರಚನೀಯಂ ಕಿಮರಚನೀಯಂ .. 1..  
 ಕಿಂ ಪಠನೀಯಂ ಕಿಮಪಠನೀಯಂ  
 ಕಿಂ ಭಜನೀಯಂ ಕಿಮಭಜನೀಯಂ .. 2..  
 ಕಿಂ ಬೋಧ್ಯವ್ಯಂ ಕಿಮಬೋಧ್ಯವ್ಯಂ  
 ಕಿಂ ಭೋಕ್ತವ್ಯಂ ಕಿಮಭೋಕ್ತವ್ಯಂ .. 3..  
 ಸರ್ವತ್ರ ಸದಾ ಹಂಸಧ್ಯಾನಂ  
 ಕರ್ತವ್ಯಂ ಭೋ ಮುಕ್ತಿನಿದಾನಂ .. 4..

ತದ್ವಜ್ಜೀವತ್ವಂ ಬ್ರಹ್ಮಣಿ

ರಾಗಂ- ಕೀರವಾಣಿ ತಾಳಂ- ಆದಿ  
 ಪಲ್ಲವಿ  
 ತದ್ವಜ್ಜೀವತ್ವಂ ಬ್ರಹ್ಮಣಿ  
 ತದ್ವಜ್ಜೀವತ್ವಂ  
 ಅನುಪಲ್ಲವಿ

ಯದ್ವತ್ ತೋಯೇ ಚಂದ್ರದ್ವಿತ್ವಂ  
ಯದ್ವನ್ಮುಕುರೇ ಪ್ರತಿಬಿಂಬತ್ವಂ  
ಚರಣಂ

ಸ್ಥಾಣೌ ಯದ್ವನ್ನರರೂಪತ್ವಂ  
ಭಾನುಕರೇ ಯದ್ವತ್ ತೋಯತ್ವಂ .. 1..  
ಶುಕ್ಲೌ ಯದ್ವತ್ ರಜತಮಯತ್ವಂ  
ರಜ್ಜೌ ಯದ್ವತ್ ಘಣಿದೇಹತ್ವಂ .. 2..  
ಪರಮಹಂಸಗುರುಣಾಸ್ವಯವಿದ್ಯಾ  
ಭಣತಿ ಧಿಕ್ಕೃತಮಾಯಾವಿದ್ಯಾ .. 3..

### ಪೂರ್ಣ ಬೋಧೋಹಂ

ರಾಗಂ- ಪೂರ್ವಿಕಲ್ಯಾಣಿ ತಾಳಂ- ಆದಿ  
ಪಲ್ಲವಿ  
ಪೂರ್ಣಬೋಧೋಹಂ ಸದಾನಂದ  
ಪೂರ್ಣಬೋಧೋಹಂ  
ಅನುಪಲ್ಲವಿ  
ವರ್ಣಾಶ್ರಮಾಚಾರಕರ್ಮಾದಿದೂರೋಹಂ  
ಸ್ವರ್ಣವದಖಿಲವಿಕಾರಗತೋಹಂ  
ಚರಣಂ  
ಪ್ರತ್ಯಗಾತ್ಮಾಹಂ ಪ್ರವಿತತಸತ್ಯಘನೋಹಂ  
ಶ್ರುತ್ಯಂತಶತಕೋಟಿಪ್ರಕಟಿಬ್ರಹ್ಮಾಹಂ  
ನಿತ್ಯೋಹಮಭಯೋಹಮದ್ವಿತೀಯೋಹಂ .. 1..  
ಸಾಕ್ಷಿಮಾತ್ರೋಹಂ ಪ್ರಗಲಿತಪಕ್ಷಪಾತೋಹಂ  
ಮೋಕ್ಷಸ್ವರೂಪೋಹಮೋಂಕಾರಗಮ್ಯೋಹಂ  
ಸೂಕ್ಷ್ಮೋಹಮನಘೋಹಮದ್ಭೂತಾತ್ಮಾಹಂ .. 2..  
ಸ್ವಪ್ರಕಾಶೋಹಂ ವಿಭುರಹಂ ನಿಷ್ ಪ್ರಪಂಚೋಹಂ  
ಅಪ್ರಮೇಯೋಹಮಚಲೋಹಮಕಲೋಹಂ  
ನಿಷ್ಪ್ರತರ್ಕ್ಯಾಖಂಡೈಕರಸೋಹಂ .. 3..  
ಅಜನಿರ್ಮಿತೋಹಂ ಬುಧಜನಭಜನೀಯೋಹಂ  
ಅಜರೋಹಮಮರೋಹಮಮೃತಸ್ವರೂಪೋಹಂ  
ನಿಜಪೂರ್ಣಮಹಿಮನಿ ನಿಹಿತಮಹಿತೋಹಂ .. 4..  
ನಿರವಯವೋಹಂ ನಿರುಪಮನಿಷ್ಕಳಂಕೋಹಂ

ಪರಮಶಿವೇಂದ್ರ ಶ್ರೀಗುರುಸೋಮಸಮುದಿತ -  
ನಿರವಧಿನಿರ್ವಾಣಸುಖಸಾಗರೋಽಹಂ .. 5..

ಆನಂದಪೂರ್ಣ ಬೋಧೋಽಹಂ (1)

ರಾಗಂ- ಮಧ್ಯಮಾವತಿ ತಾಳಂ - ಖಂಡ ಚಾಪು (ಝಂಪ)  
ಪಲ್ಲವಿ  
ಆನಂದಪೂರ್ಣಬೋಧೋಽಹಂ ಸತತ -  
ಮಾನಂದಪೂರ್ಣಬೋಧೋಽಹಜರೋಽಹಂ  
ಚರಣಂ  
ಪ್ರತ್ಯಗದ್ವೈತಸಾರೋಽಹಂ ಸಕಲ  
ಶ್ರುತ್ಯಂತತಂತ್ರವಿದಿತೋಽಹಂ ಅಮೃತೋಽಹಂ  
ಅತ್ಯನಂತರಭಾವಿತೋಽಹಂ ವಿದಿತ -  
ನಿತ್ಯನಿಷ್ಕಲರೂಪನಿರ್ಗುಣಪದೋಽಹಂ .. 1..  
ಸಾಕ್ಷಿಚಿನ್ಮಾತ್ರಗಾತ್ರೋಽಹಂ ಪರಮ -  
ಮೋಕ್ಷಸಾಮ್ರಾಜ್ಯಾಧಿಪೋಽಹಮಮೃತೋಽಹಂ  
ಪಕ್ಷಪಾತಾತಿದೂರೋಽಹಂ ಅಧಿಕ -  
ಸೂಕ್ಷ್ಮೋಽಹಮನವಧಿಕಸುಖಸಾಗರೋಽಹಂ .. 2..  
ಸ್ವಪ್ರಕಾಶೈಕಸಾರೋಽಹಂ ಸದಹ -  
ಮಪ್ರಪಂಚಾತ್ಮಭಾವೋಽಹಮಭಯೋಽಹಂ  
ನಿಷ್ಪ್ರತಕ್ರೋಽಹಂ ಅಮರೋಽಹಂ ಚಿದಹ -  
ಮಪ್ರಮೇಯಾಖ್ಯಮೂರ್ತಿರೇವಾಹಂ .. 3..

ಆನಂದಪೂರ್ಣಬೋಧೋಽಹಂ (2)

ರಾಗಂ- ಶಂಕರಾಭರಣಂ ತಾಳಂ - ಮಿಶ್ರ ಚಾಪು  
ಪಲ್ಲವಿ  
ಆನಂದಪೂರ್ಣಬೋಧೋಽಹಂ ಸಚ್ಚಿ -  
ದಾನಂದಪೂರ್ಣಬೋಧೋಽಹಂ ಶಿವೋಽಹಂ  
ಚರಣಂ  
ಸರ್ವಾತ್ಮಚರೋಽಹಂ ಪರಿ -  
ನಿರ್ವಾಣನಿರ್ಗುಣನಿಖಿಲಾತ್ಮಕೋಽಹಂ  
ಗೀರ್ವಾಣವರ್ಯಾನತೋಽಹಂ ಕಾಮ -

ಗರ್ವನಿರ್ವಾಪಣಧೀರತರೋಽಹಂ .. 1..  
 ಸತ್ಯಸ್ವರೂಪಾಪರೋಽಹಂ ವರ -  
 ಶ್ರುತ್ಯಂತಬೋಧಿತಸುಖಸಾಗರೋಽಹಂ  
 ಪ್ರತ್ಯಗಭಿನ್ನಪರೋಽಹಂ ಶುದ್ಧ -  
 ಮಂತರಹಿತಮಾಯಾತೀತೋಽಹಂ .. 2..  
 ಅವಬೋಧರಸಸಾಗರೋಽಹಂ ವ್ಯೋಮ -  
 ಪವನಾದಿಪಂಚಭೂತಾತಿದೂರೋಽಹಂ  
 ಕವಿವರಸಂಸೇವ್ಯೋಽಹಂ ಘೋರ -  
 ಭವಸಿಂಧುತಾರಕಪರಮಸೂಕ್ಷ್ಮೋಽಹಂ .. 3..  
 ಬಾಧಿತಗುಣಕಲನೋಽಹಂ ಬುದ್ಧ -  
 ಶೋಧಿತಸಮರಸಪರಮಾತ್ಮಾಽಹಂ  
 ಸಾಧನಜಾತಾತೀತೋಽಹಂ ನಿರು -  
 ಪಾಧಿಕನೀಸೀಮಭೂಮಾನಂದೋಽಹಂ .. 4..  
 ನಿರವಯವೋಽಹಮಜೋಽಹಂ  
 ನಿರುಪಮಮಹಿಮನಿ ನಿಹಿತಮಹಿತೋಽಹಂ  
 ನಿರವಧಿಸತ್ತ್ವಘನೋಽಹಂ ಧೀರ -  
 ಪರಮಶಿವೇಂದ್ರ ಶ್ರೀಗುರುಬೋಧಿತೋಽಹಂ .. 5..

### ಕೃಷ್ಣ ಪಾಹಿ


ರಾಗಂ- ಮಧ್ಯಮಾವತಿ      ತಾಳಂ- ಆದಿ  
 ಪಲ್ಲವಿ  
 ಕೃಷ್ಣ ಪಾಹಿ ಜಿತಕೃಶಾನೋ ಪಾಹಿ  
 ಕೃಷ್ಣ ವೃಷ್ಟಿಕುಲದೀಪ ವಿಷ್ಣೋ ಪಾಹಿ  
 ಚರಣಂ  
 ಅತ್ಯಂತಸುಕುಮಾರ ಸಾಧುಶೀಲ ವರ  
 ಶ್ರುತ್ಯಂತಖೀಲನ ಗೋಪಾಲ ಲೀಲ .. 1..  
 ವೃಂದಾರಕ ಮುನಿವೃಂದವಂದ್ಯಪಾದ  
 ವೃಂದಾವನಚರ ವೇಣುರಸವಿನೋದ .. 2..  
 ಸತ್ಯಭಾಮಾ ಕುಚಕುಂಕುಮಾಂಕಿತಾಂಗ  
 ಸತ್ಯಕಾಮ ಸನಕನುತ ಪಾದ ಗಂಗ .. 3..  
 ಪರಮಹಂಸಮಾನಸ ವಿಲಾಸ ಹಂಸ  
 ಪರಮ ಪಾವನ ನಾಮ ಭಾವಿತ ಹಂಸ .. 4..

ತುಂಗ ತರಂಗೇ ಗಂಗೇ


ರಾಗಂ- ಕುಂತಳವರಾಳಿ ತಾಳಂ- ಆದಿ  
ಪಲ್ಲವಿ  
ತುಂಗತರಂಗೇ ಗಂಗೇ ಜಯ  
ತುಂಗತರಂಗೇ ಗಂಗೇ  
ಅನುಪಲ್ಲವಿ  
ಕಮಲಭವಾಂಡಕರಂಡಪವಿತ್ರೇ  
ಬಹುವಿಧಬಂಧಚ್ಛೇದಲವಿತ್ರೇ  
ಚರಣಂ  
ದೂರಿಕೃತಜನಪಾಪಸಮೂಹೇ  
ಪೂರಿತಕಚ್ಛಪಗುಚ್ಛಗ್ರಾಹೇ  
ಪರಮಹಂಸಗುರುಭಣಿತಚರಿತ್ರೇ  
ಬ್ರಹ್ಮವಿಷ್ಣುಶಂಕರನುತಿಪಾತ್ರೇ

Encoded and proofread by P. P. Narayanaswami swami at mun.ca

---

——  
*kIrtanAni sadAshivabrahmendravrachitam*

pdf was typeset on June 29, 2023

——  
Please send corrections to [sanskrit@cheerful.com](mailto:sanskrit@cheerful.com)

